

Tsgha ta lwa Pwal ŋa La Filipiya

Ga zgu

¹ I'i Pwal kawadaga nda Timute, kwalva Yesu Kristi ŋni. Ta ga zgu ŋni ŋa ghuni inda mnduha Lazglafta ma Yesu Kristi, ma luwa Filipiya. Nda gwal ta nga kaghuni, nda gwal ta ksaghunatá slna tani.

² Ka vlaghunavla Da mu Lazglafta nda Mghama mu Yesu Kristi ta zdakatahudani nda zdakwani.

Rfay Pwal ta Lazglafta

³ Inda fitika ndananŋa da ta kaghuni ya ná, ta rfanagharfa yu ta Da da Lazglafta. ⁴ Inda fitika magay da ta du'a da Lazglafta ta ghəŋa kaghuni ya ná, wadāh ŋudufa da. ⁵ Ta rfay yu ta Lazglafta, kabga daga ma fitika zlrafta* ghuni ta nzaku ka gwal ta zlghaftá Yesu Kristi nda ŋuduf, ha ka sagha ta gita, nda guya kuni kawadaga nda i'i ma slna mna gwada Lazglafta. ⁶ Grafgra yu kazlay: Zl-rafzlra Lazglafta ta maga ŋərma slna ma ŋudufa ghuni kə'a. Dza'a kďanŋkda ta magay ŋa kďiŋtani bađu vragata Yesu Kristi†. ⁷ Tsa ndanu ta ndanu yu ta ghəŋa ghuni ya ná, tďukwa nzakwani, grafgra yu, kabga laghula kuni da ŋudufa da. Kaghuni demdem kawadaga kuni nda i'i. Nda guya mu ma zdakatahuda Lazglafta, ma na nzakwa da ma gamak ná, nda ya ma ŋavata ta ŋavata yu ka

* **1:5** Ngha ta Slna gwal ghunay 16:13-15. † **1:6** Gray nda 1:10, 1 La Kwareŋt 1:8.

mniginjá gwađa Lazglafta kahwathwata ka dihavata ka zlərdatá Lfida Gwađa. ⁸ Nda sna Lazglafta kazlay: Ta đvudva yu ta kaghuni katakata kə'a. Đvudva yu ta kaghuni ma kdavakta hyahya ɲudufa da ma Yesu Kristi.

⁹ Wya skwi ta magə yu ta du'a da Lazglafta ta ghəɲa ghuni: Ka dza'a kuni ta kəma ta kəma nda đvutá sani nda sani. Tsaya dza'a kəl kuni ka snanťa skwi đina, ɲa snanťa ghuni ta dganatá ɲərma skwi nda skwi kul đinaku, ¹⁰ ɲa snanťa ghuni ta zbaptá skwi đina ɲa magay ghuni ta slna nda tsi. Kada nzakwa kuni ka gwal tđukwa kul had rutsak ta kaghuni ha bađu vragata Kristi. ¹¹ ɲa nzakwa ghuni ka gwal maga skwi tđukwa nda mbrakwa Yesu Kristi. Na nghanťa mnduha ta tsa ɲərma skwi ta magə kuni ya, ɲa zləzlvay tanť ta Lazglafta, ɲa vlay tanť ta glaku ɲani guli.

Takwa Lfida gwađa ma luwaha

¹² Zwanama da, wya skwi ta kumə yu ta snanťa ghuni: Nana ghuya đanťwa ta slidighata hadna na ná, hlana a ta mna gwađa Lazglafta wa. Katək ná, ta kəma ta kəma ta kla tsi. ¹³ Skwi kəl yu ka mnay mantša na: Inda gwal ta ngha həga ɲumna la Ruma, nda inda hamata sanlaha ma mnduha ná, nda sna həɲ kazlay: Nda tsa yu ma gamak kə'a ta ghəɲa magay da ta slna ɲa Kristi†. ¹⁴ Sana skwi guli ná, nana nzakwa tsatá i'i ma gamak na ná, zəghər gwal sganagha tsi ta mbrakwa faťta ghəɲ ta Mgham Yesu na həɲ mataba gwal zlghay nda ɲuduf. Nda ta us tira tanť ka dza'a ta kəma ta kəma ma mna gwađa Lazglafta ɲa mnduha.

† **1:13** Gray nda Slna gwal ghunay 28:30, Afisus 3:1, 4:1.

¹⁵ Anj mndani! Ka draku ta mna sanlaha ta gwada ta Kristi. Sanlaha ya, nda nuduf turtuk ta mna hahəŋ. ¹⁶ Tsa hahəŋ ya, ta mnay həŋ kabga dɔvudva həŋ ta i'i. Nda sna hahəŋ kazlay: Lazglafta ta ghunaktá i'i da hadna ɲa dihavata da ka zlərdatá Lfida Gwada ɲa mnduha kə'a. ¹⁷ Tsa gwal draku ya ná, ta mnay hahəŋ ta gwada ta Kristi, kabga ta kumay hahəŋ ta malaghuta ka i'i. Nda nudufa tanj a ta mna həŋ ta tsa gwada ya wa. Ta kumay həŋ ta sgidighatá ghuya danwa ma na gamak na.

¹⁸ Kuzliha a tsaya ta i'i wa! Dər makləwmakləw ta mna həŋ, mnamna həŋ ta gwada Kristi, ta rfu yu ta ghəŋani tada. Manda va tsaya, ta kəma ta kəma ta dza'a i'i nda rfay. ¹⁹ Nda sna i'i kazlay: Dza'a mbaku yu ma tsa ghuya danwaha ya, kabga du'a ghuni. Ta katay Sulkum nda ghuɓa ma Yesu Kristi ya ta i'i guli kə'a. ²⁰ Skwi ya ma nudufa da faf i'i ta ghəŋa da tida ná, had yu dza'a walaŋta magatá skwi dza'a pghidaghatá hula wa. Má vlihata skwi ta mbrakwa su'ay yeya katsi. Skwi kumaf maya da ndanana, dər má yawu tsi, ka dər ta ndiri yu, ka dər mtaku a ta slidighata, ka zləzlva mnduha ta Yesu Kristi nda ma nzakwa da, ɲa da. ²¹ ɲa i'i tada, ka tata hafu yu ná, Yesu Kristi na ɲərma skwa da. Ala ka nda mta yu ya guli, ndela da tsa. ²² Ka tata nzaku yu nda hafu katsi, dza'a magay yu ta slna ɲa katanjá mnduha. Ka mantša tsi katsi tama ná, sna a yu ta skwi ɲa psa'ata da wa. ²³ Ta tada i'i tsa skwiha ya his his. Mtuta da má si ta zdighata ɲa dza'a da nghanjá Yesu Kristi, si má mal tsaya yu. ²⁴ ɲa kataghunata guli ya, dina nzata da nda hafu. ²⁵ Mantša ya nzakwani grafgra yu. Ta dza'a

nzanza yu nda hafu, ɲa nzata da kawadaga nda inda kaghuni, ɲa kataghunata ma dza'a ta kama ta kama nda rfu ta tva Lazglafta ma zlghay ghuni nda ɲuduf. ²⁶ Mantsa, dza'a sgavaghasga ghubaray ghuni ta Yesu Kristi, kabga nghanɲa ghuni ta i'i, vrɛgladaghar yu da kaghuni dza'azlay.

Navata ka ɲa Lfida gwada

²⁷ Skwi ná, nzawanza ta nzaku ya ta raku ɲa nghanɲa mnduha kazlay: Gwal ta maga skwi manda ya ta mnə gwada Kristi kuni kə'a. Skwi ta kumə yu ta snanɲa ná, ta nzaku ka kuni manda ya ta raku. Dər má labla yu da kaghuni, dər má labə a yu da kaghuni wu, nda guya ka ghəɲa ghuni. Ta ɲavaɲa ka kuni nda ɲuduf turtuk ka dza'a ta kama ta kama nda mna gwada Lazglafta. ²⁸ Yaha kuni zləɲa ghumaha ghuni. Ka zləɲaf a kuni ta həɲ wu katsi, tsaya dza'a kəl həɲ ka snanɲa kazlay: Dza'a tsanaghatsa Lazglafta ta guma ta həɲ kə'a, ta mbaghunaftá tsi ta kaghuni. Da Lazglafta tsaya. ²⁹ Zɖaghunanɲɖa Lazglafta ta hudi nda ma Yesu Kristi kəl kuni ka zlghafta. Zlghafta ghuni kwenkwen yeya a wu, ta ghuyay kuni ta ɖanwa ka ɲani guli. ³⁰ Nda ngha kuni ta wdawdəŋ yu. Ndanana, nda sna kuni kazlay: Tata wdaywday yu kə'a, ka lamə kaghuni guli dida.

2

Nzaku nda dzratawi

¹ Tsa ndi'atá vgha ghuni nda Kristi ya a ta vlaghunatá dra ɲuduf ra? Tsa ɖvuɖvaf tsi ta kaghuni ya a ta mbra kaghuni ra? Nda sulkum

nda ghuḅa a guyatá vgha ghuni ra? Ta ḁvuvustá vgha a kuni sani nda sani mataba ghuni ra? Ta tawa hidahida a kuni sani nda sani mataba ghuni guli ra? ² Ka si mantša tsi, kada zḁḁifta kuni ta ṽḁḁufa ḁa ná, nzawanza nda dzratawi. Ka ḁva kuni ta sani nda sani. Ka skwa turtuk ka ṽḁḁufa ghuni, ka ndana turtuk ka ndana ghuni guli. ³ Ma ḁagə kuni ta vgha ka gla ghəṽ, leḅtekwa ka kuni nzata. Ka mali ta ghəṽa kaghuni ka kuni ngha mnduha. ⁴ Inda kaghuni, ma laghu kuni nghutá ghəṽa ghuni, nghapwa ngha ka sanlaha. Mantša ya dza'a kəl kuni ka zḁḁiftá ṽḁḁufa ḁa.

Nzakwa Yesu ka kwalva

⁵ Magawamaga ta skwi ya nda ra, ma ndi'atá vgha ghuni nda Yesu Kristi.

⁶ Kulam nda nzakwa tsatsi ka mnda turtuk nda Lazglafta, zbaṽ a ta nzaku ka guram nda Lazglafta* wa.

⁷ Ka zlaṽtá tsi ta tsa vli ya ka niṽtá ghəṽani ka kwalva†, ka nzaku tsi manda mndu. Ma tsa nzakwani manda mndu ya,

⁸ ka hanaganatá tsi ta ghəṽani, ka snatá tsi ta ṽa Lazglafta, ka mtutá tsi. Tsa mtakwani ya ná, ta udza zlaṽay mtakwa tsi.

⁹ Tsaya kəl Lazglafta ka kapanafta ka vlaṽtá glaku, ka vlaṽtá hgu ya ta malaghutá hga inda skwi demdem. ¹⁰ Na hgaṽtá hga Yesu ya, inda gwal ta luwa, nda gwal ta haḁik, nda gwal ma haḁik, ta tsəlḅu ta kəmani.

* **2:6** Gray nda Zlrafta 3:5. † **2:7** Gray nda Isaya 52:13-53, Mata 20:28.

11 Inda mndu dza'a mnay nda wani kazlay: Yesu Kristi Mgham† kə'a, ɲa zləzlvay taŋ ta Lazglafta ta nzakway ka Da.

Nzakway ka tsuwadək ma ghəŋa hadik

12 Zwanama da gwal ta dɒvɒ yu nda ɲudɒfa da, ya wya nda sna kuni ka Yesu hanaganatá ghəŋani mista Lazglafta ya, hanaganawahana kaghuni guli ta ghəŋa ghuni mistani. Ma fitika nzakwa mu kawadaga ná, si ta snay kuni ta gwadani. Magawamaga manda va tsaya daga ndanana dər had yu kawadaga nda kaghuni. Kawadaga nda zləŋa Lazglafta, magawamaga kaghuni guli ta slna nda tsa mbaku vlaghuna lu ya. **13** Lazglafta kaghəŋani ta maga slnani ma kaghuni, dza'a kəl kuni ka dɒvaftá skwi ya ta zɒɒganata ɲa magay ghuni ta slna nda tsi guli.

14 Ma inda skwi ta magə kuni ya, ma rurɒŋwaku kuni ta rurɒŋwaku, ma zlərdə kuni ta wi.

15 Kada nzakwa kuni kul had rutsak ta kaghuni, nda ghuɒa. Kada nzakwa kuni ka vərɒda zwana Lazglafta kul had maslivinza ta kaghuni mataba mnduha nda ɒadza ta maga ɒədzaku ta na ghəŋa hadik§ na. Nzawanza ta wdaku mataba taŋ manda gumbəzla, **16** ka vlanɒta kuni ta gwadɒ hafu ta həŋ. Ka magamaga kuni mantsa, dza'a rfu yu badu vragata Yesu Kristi, kabga nzata a tsa slna ɲava yu ta magata ya ka bətbət wa.

17 Tsa zlghay zlghaf kuni ta Yesu ya ná, nda nza manda planatá ghəŋ ta Lazglafta*. Ka waya ka

† **2:11** Aya 10-11: Ta gray ta vgha nda Isaya 45:23. § **2:15** Ta gra vgha nda Vrafta ta zlahu 32:5, ka ta nghay lu ta gwadɒ Grek ɲa ghalya. * **2:17** Gray nda Timute 4:6.

skwi dza'a dzadza hən ta i'i, dza'a nzakway usa da ka skwi dza'a tđanaghata yu ta ghəŋa ɲa ghuni. Ka mantsa tsi katsi, dza'a mamu yu nda rfu, dza'a rfay yu ta rfu kawadaga nda kaghuni. ¹⁸ Kaghuni guli ka nzata kuni nda rfu. Ka rfa kuni ta rfu kawadaga nda i'i.

I Timute nda Ipafrudita

¹⁹ Nda mbrakwa Mghama mu Yesu, nda fa ghəŋa da ta ghunadaptá Timute da kaghuni dazlay ɲa vlaghunatá mbraku, ɲa vragaptani da rusidiftá tva nzakwa ghuni, ɲa vlihatá mbraku ta i'i guli.

²⁰ Tsatsi yeya nda ndanu manda ɲa da mana vəl na, Ndada a ta ndana tsi ta kaghuni wa. ²¹ Inda hamata sanlaha ná, skwi ta zdəganatá ghəŋa tan yeya ta ndanu hən, had hən ta ndana skwi ta zdəganatá Yesu Kristi wa. ²² Kaghuni, nda sna kuni kazlay: Nərma mndu Timute kə'a, ksagapksa ɲni ta slna mna gwađa Lazglafta kawadaga nda tsi. Katihakata ma slna manda zwan ta kata dani ma slna. ²³ Tama ná, kdĩnta tan ta dgĩntá gwađa ta i'i ya, dza'a gi ghunadapghuna yu da kaghuni. ²⁴ I'i guli nda fa ghəŋa da ta Mghama mu, dza'a gi labla yu da kaghuni dazlay.

²⁵ Dina ka ghunadaghunapta da ta zwanama da Ipafrudita†, gra ta ksa slna da ta wudə ɲni ta slna kawadaga nda tsi. Tsatsi mndu ya si ghunagap kuni nda skwi ɲa katihata. ²⁶ Si ta ndanay ta labə da nghaghunaghata manda snantani kazlay: Snaghunaghasna si kwalani kul dughwanaku kə'a. Nda sli'a ghəŋani ɲa labə. ²⁷ Kahwathwata, si nda ksa da tsa dāŋwa ya, wər

† 2:25 Ngha ta 4:18.

ghatalakw ta psaghutá hadík ta ghəṇani, əṇka'a ka Lazglafta ta tawatá hidahida tida. Tsatsi nda ghəṇani yeya a tawa tsi ta hidahida tida wu, nda i'i tani. Yaha ṇuduf dzaghata kə'a nda i'i kəl tsi ka mbanaf. ²⁸ Zdigihazda tsa ghunədaghunapta da ya, ṇa nghanṭa kaghuni nda ira ghuni, ṇa rfay ghuni ta rfu, wutsaṇ ndana i'i dza'azlay guli. ²⁹ Ka ḡhadapḡha tsi ya, ka zlglafta kuni dina, ka rfa kuni ta rfu, kabga zwanama kuni ta tva Mghama mu Yesu. Vlanṇwa glaku ta mndərga tsaha ya ma mndu. ³⁰ Pərdə ka mtuta ta ghəṇa slna Kristi, fafa ta ghəṇani ṇa kata i'i da manaka kaghuni.

3

Fafta Pwal ta ghəṇani ta Yesu

¹ Kdavakta gwada da zwanama ná, rfawarfa ta rfu kabga ndi'atá vgha ghuni nda Mgham Yesu. Va tsa gwada si vindaghunaf yu ya tata vrafta yu tida, hərfava a yu ma vəl vindgəltə wu, dina tsaya ṇa haghunamta ma ghəṇ ṇa kata kaghuni.

² Mantsa tama, dasuwa ka kuni nda gwal ta maga ghwadaka slna, tsa la kriha* ta ndana datsinqá fafaḍ ya. ³ Katək ná, amu vərda gwal ta tsa fafaḍ, ta maga du'a da Lazglafta nda mbrakwa Sulkum nda ghuḡa, ta ghərḡaku ta Yesu Kristi. Had amu ta walanṭa faftá ghəṇa mu ta skwi ta maga'ata mnda səla wa.

⁴ Ka si ṇərma skwi, skwi ta maga'ata mnda səla katsi ná, ma dihafdiha i'i guli ta vgha da tida. Ka si mamu mndu ta mnay kazlay: Ta skwi ta maga'ata mnda səla ta fafta yu ta ghəṇa da kə'a

* **3:2** Ngha ta Mata 7:6.

katsi ná, má mal i'i tama. ⁵ Kəl yu ka mnay mantša na: Buzula la Hebru i'i, zivra la Isra'ila, mndəra la Benzamen. Ta má tghasa fitik manda yata lu ta i'i tsihata lu ta fafađa đa. Tvə zlahə la Yahuda guli ná, tekw i'i mataba la Farisa. ⁶ His his dzvu ŋanata yu ta tva nzakwa la Yahuda ha ka ghuyay đa ta đanwa ŋa gwal zlgħay nda ŋuduf†. Had zlahə la Yahuda zlanagħu yu dər turtuk wa. Had sana skwi dza'a tsadivata lu wa. ⁷ Mamu ndela đa mida ka yu sizlay, tsaw nda nza tsa skwiha ya ka skwi bətbət, kada ŋatsafta yu ta Kristi katək. ⁸ Mantša ya nzakwani, ka skwi bətbət inda tsa skwiha ya da i'i, kabga nda sna yu ta Yesu Kristi Mghama đa. Malagħumala tsatsi ta ghəŋa inda skwi, kəl yu ka pghinťa inda hamata skwi. Manda ŋəđak ta ngha yu ta tsa skwiha ya, kada ndi'afťa yu ta vgha nda Yesu Kristi, ⁹ ŋa nzakwa đa đekdek ka ŋani. Walglaŋta a i'i ta mnay kazlay: Tudukwa mndu yu kə'a ta kəma Lazglafta, kabga snata đa ta zlahə la Yahuda wa. Skwi ta nidifta ka mndu tđukwa ta kəmani ná, vəl zlgħafta đa ta Yesu Kristi ya. Lazglafta ta nidifta ka mndu tđukwa, kabga zlgħafta đa. ¹⁰ Skwi turtuk ta kumə i'i ná, snanťa đa ta Kristi nda mbrakwani ya kəl tsi ka sli'agapta ma mtaku. Ta kumay i'i guli ta ghuzlaŋta đa ta iri manda ŋani, ŋa nuta đa manda tsatsi ma fitika mtakwani ya, ¹¹ ŋa lavinťa i'i guli ta sli'agapta ma mtaku manda ŋani.

Hwaya ŋa kđanakta

¹² Mna a i'i kazlay: Nda ghada kđanakta đa kə'a wa. Mna a i'i kazlay: Slafsla i'i kə'a guli

† 3:6 Ngha ta Slna gwal ghunay 8:3, 22:4, 26:9-11.

wa. Ta ghəŋa ɲavata ka dza'a ta kəma ta kəma kada kɗanakta yu ta ksamta da dzva da yeya ɲa da ta magay, kabga nda na yu ka ɲa Yesu Kristi. ¹³ Mantsa ya nzakwani zwanama, mna a i'i kazlay: Ksamksa yu ta tsa skwiha ya ma dzva da kə'a wa. Kɗavakta skwi ta magə i'i ná, zanaptá skwiha ta luta, ka ɲavata ka dza'a ta kəma ta kəma ɲa ksaktá tsa skwi ta kəma ya ɲa da. ¹⁴ ɲavata ka dza'a ta kəma ta kəma ɲa kɗanakta, ɲa mutsa nisəla vəl hgafta hgaf Lazglafta ta amu, ɲa da. Tsa nisəla ya ná, nzata da ta luwa kawadaga nda tsi nda ma Yesu Kristi ya.

¹⁵ Mantsa ya skwi ɲa ndanay amu gwal nda ndəha ta tva Lazglafta. Ka haɗ kuni ta nzaku manda tsaya wu, dza'a tsalaghunaptsala Lazglafta. ¹⁶ Mali ma skwi na kɗanɲa mu ta ksa na tvi ksaf mu na nzakwani.

¹⁷ Kaghuni demdem zwanama da, ksawaksa ta sada da, fafwa ira ghuni ta gwal dɪna mbada tanɲa manda ya ta nghə kuni ta mbada aɲni ya. ¹⁸ Nda ndəgha gwal ta nzakway ka ghuma mtatá Kristi ta udza zləɲay, ka yu si ta gɗata ta mnay ɲa ghuni. Tata kɗanɲkɗa yu ta mnay guli ɲa ghuni ta nda va nana nda taw nda taw. ¹⁹ Kɗavaktani ná, dza'a zwaɗu zwaɗa həɲ, kabga fafa həɲ ta huɗa tanɲa ka Lazglafta tanɲa. Dər skwa hula† ta magə həɲ ná, rfa tanɲa ɲa tanɲa. Ta ghəŋa skwa ghəŋa haɗik yeya ɲa tanɲa ta ndanay. ²⁰ Amu ná, ta luwa vla nzakwa mu. Mghama mu Yesu Kristi mnda mba amu dza'a saha ta luwa da slamaghatá ɲa amu ɲa kzlay.

† **3:19** Huɗa tanɲa: (gray nda Ruma 16:18, Kwalasuha 2:16, 20-21.) Pəghanaghatá hula ta həɲ: Nghanaghatá tsa fafaɗ (gray nda Galat 6:13, 15).

²¹ Sahani dza'azlay ná, ɲa mbəɗanaftani ta na vgha mu kul had hayhayani na, ka ɲlanafta manda ɲani, nda mbraku ya kəl tsi ka nzanaghatá inda skwi, dza'a maga tsi.

4

Vla hidaku

¹ Zwanama da gwal dɗu yu nda ɲudufa da, mamaya ghuni ta ksihata, ta kumay yu ta nghəglantá kaghuni. Ta kaghuni ta ghərba yu ta ghərbaku, ta kaghuni ta rka yu ta rka. Ka si mantsa tsi tama zwanama, nzafwanza ta Mgham manda va ya taghaghunaf yu.

² I Ivudi nda Siɲtika, wyawa dzvu, nzawanza nda dzratá ghəɲ, kabga nda guya kuni ta Mgham turtuk. ³ Ka yu ta mnaghatá kagha guli gra ta ksa slna da ná, wya dzvu, katanƙata ta tsa mi'aha ya. Nda tsa mi'aha ya, nda Kliman, nda hamata gwal ta ksa slna kawadaga nda i'i, dagala slna maga həɲ kawadaga nda i'i, ghuyghuya ɲni ta ɗanwa nda həɲ ta mna gwada Lazglafta ɲa mnduha. Hahəɲ ná, vindafvinda Lazglafta ta hga tan ma defteri ta vindi tsi ta hga gwal ta mutsa hafu*.

⁴ Rfawa ta rfu ma nzatá nzakwa ghuni ma Mgham Yesu. Rfawa ta rfu ka yu ta vrəgliɲtá mnaghunata.

⁵ Nda zɗaku ka kuni nzata nda inda mnda səla, ndusa Mgham Yesu ka saha. ⁶ Yaha kuni ndana sana skwi†. Ka mamu skwi ta ndanə kuni ya, ɗawawadawa da Lazglafta nda maga du'a, nda

* **4:3** Gray nda Suna Yuhwana 3:5. † **4:6** Gray nda Mata 6:25-34.

rfanaghata guli. ⁷ Ka mantsa ya ka kuni magay katsi, dza'a vlaghunavla Lazglafta ta zdaku, zdaku ya ta malaghutá mbrakwa mnda sɛla, ɲa ksaghu-namtani ta ɲudufa ghuni nda ndana ghuni guli ma Yesu Kristi.

⁸ Zwanama da, wya kdavakta gwada da: Skwi ɲa ɲanata ghuni ná, ɲanawa ɲa ta inda kahwathwata, nda inda skwi dɪna ta ghubu lu, nda inda skwi tɖukwa, nda inda skwi nda tsala, nda inda skwi ta raku ka mamay, nda inda skwi ta raku, nda inda skwi ta dɪnuta, nda inda skwi ta raku ka zɛzɛlvay. Tsaha ya skwiha ɲa ɲanata ghuni ma ghɛɲa ghuni. ⁹ Magawamaga ta skwiha taghaghunaf yu, nda skwiha mutsaf kuni ta snɛɲta da i'i, nda skwiha ya nghan kuni ta i'i ta magay guli. Tsaha ya skwi ɲa magay ghuni, dza'a nzanza Lazglafta ta vla zdaku kawadaga nda kaghuni.

Rfanaghatá la Filip ta ghɛɲa skwi vla hɛɲ

¹⁰ Yaw, ta rfu yu katakata da Mgham Yesu kabga ta nghapngaha kuni ka i'i. Kahwathwata ta ndanay kuni ta i'i, fitika ghuni kul had'ya kɛl tsi ka zagaptá fitik. ¹¹ Htaghuta skwi da i'i a kɛl yu ka mnay mantsa guli wa. Dɛr má kinawu nzakwa da, mamu skwi da i'i, had'skwi da i'i katɛk wu, taghaftagha yu ta tva nzaku nda rfu. ¹² Ka had'skwi ya ná, nda sna yu ka yu ta zay. Baɖu mutsatani ya guli, nda sna yu ka yu ta zay. Dɛr nda bagha yu dɛr nda maya yu, dɛr mamu skwi, dɛr had'tsi katɛk wu, taghaf tagha yu, nda sna yu ka yu ta nzaku mida. ¹³ Lavinɭava yu ta ɲaftá tsa skwiha ya nda mbrakwa Yesu Kristi ta vlihata. ¹⁴ Dɛr má mantsa ya nzakwani mndani,

dina na skwi maga kuni, ka katihata ma ghuya danwa da na.

¹⁵ Nda sna kaghuni ka ghəŋa ghuni la Filipiya ka-zlay: Ma fitika zlafta da ta mna gwada Lazglafta ma hadika Mekaduniya na, had sana Igliz vluvus† ŋni ta skwi nda həŋ wu kə'a. Kaghuni yeya ta katihata ta sli'afta yu ma Mekaduniya. ¹⁶ Ma fitika nzakwa da ma Tesalunik guli, si ta taghay kuni ta skwi§ ŋa da. ¹⁷ Gatá skwa ghuni a ta gatə yu wu, ta rfu yu katək kabga nda sna yu ta dza'a tfaghunaghatfa Lazglafta ta wi ta ghəŋa skwi vla kuni kə'a. ¹⁸ Zlg hafzlg ha yu ta tsa zdakatahuda ghuni tsghaf kuni ta Ipafrudita ya. Had skwi ta pədəgəltə yu wu, hwaslu hwasla katakata. Tsa skwi vla kuni ya na, manda skwi dranaf lu ta Lazglafta ta zdəganata* katakata ya nzakwani. ¹⁹ Ma inda skwi htaghu kuni ya na, Lazglafta da dza'a hdaghunamta, dza'a magay nda glakwa gadghəlani ma Yesu Kristi. ²⁰ Ŋa Lazglafta glaku ŋa kdekeden. Amin!

Ga zgu

²¹ Ka ganaghata kuni ta zgu ta inda mnduha Lazglafta ma Yesu Kristi. Ta ga zgu gwal kawadaga nda i'i guli ŋa ghuni. ²² Ta ga zgu pdakwa mnduha Lazglafta ŋa ghuni, katkatatani gwal ma həga ga Sezar† la Ruma.

²³ Ka tfaghunaghatfa Mgham Yesu Kristi ta wi.

† **4:15** Mekaduniya: Ngha ta 2 La Kwareŋt 1:16. § **4:16** Aya 15-16: Ngha ta Slna gwal ghunay 17:1, 2 La Kwareŋt 11:9. * **4:18** Gray nda Sabi 29:18, Afisus 5:2. † **4:22** Gray nda 1:13.

Deftera Lfida Dziratawi **New Testament in Hdi**

copyright © 2013 Wycliffe Bible Translators, Inc.

Language: Hdi

Translation by: Wycliffe Bible Translators

Contributor: Wycliffe Bible Translators, Inc.

Copyright Information

© 2013, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Hdi

© 2013, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2015-03-17

PDF generated using Haiola and XeLaTeX on 11 Nov 2022 from source files
dated 29 Jan 2022
f257b780-c0dd-5cce-9b20-430484439898